

جرائم پیشہ عناصر اپنی مذموم کارروائیوں کے ذریعے امن و استحکام کی کوششوں کو سبوتاژ کرنے کے درپے ہیں۔ الطاف حسین ملیر کھوکھرا اور لانا ڈھی میں فائرنگ کے واقعات پر الطاف حسین کی مذمت، کارکنوں اور ہمدردوں کی شہادت پر اظہار تعزیت جو عناصر بھی شہر کا امن خراب کر رہے ہیں انکے خلاف بلا امتیاز کارروائی کی جائے اور عوام کو جان و مال کا تحفظ فراہم کیا جائے ایم کیو ایم کے کارکنان اور ہمدرد عوام جرائم پیشہ عناصر کی مسلح دہشت گردی پر ہرگز مشتعل نہ ہوں، اپنے جذبات قابو میں رکھیں اور شہر میں امن و استحکام کیلئے کوششیں جاری رکھیں

تمام سیاسی و مذہبی جماعتیں کراچی میں پائیدار امن کے قیام، استحکام اور بھائی چارے کے فروغ کیلئے اپنا اپنا کردار ادا کریں

لندن۔۔۔۔۔ 22 جولائی 2011ء

متحدہ قومی موومنٹ کے قائد جناب الطاف حسین نے ملیر کھوکھرا اور لانا ڈھی میں جرائم پیشہ عناصر کی جانب سے فائرنگ کے واقعات کی شدید مذمت کی ہے اور ایم کیو ایم کے کارکنوں اور ہمدردوں کی شہادت پر دلی افسوس کا اظہار کیا ہے۔ اپنے ایک بیان میں جناب الطاف حسین نے کہا کہ ایم کیو ایم ایک امن پسند جماعت ہے اور وہ صوبہ سندھ خصوصاً کراچی میں امن و استحکام اور عوام کے مختلف طبقوں کے درمیان بھائی چارے کیلئے مثبت اور بھرپور کوششیں کر رہی ہے لیکن جرائم پیشہ عناصر اپنی مذموم کارروائیوں کے ذریعے امن و استحکام کی ان کوششوں کو سبوتاژ کرنے کے درپے ہیں۔ جناب الطاف حسین نے حکومت سے مطالبہ کیا کہ جو عناصر بھی شہر کا امن خراب کر رہے ہیں انکے خلاف بلا امتیاز کارروائی کی جائے اور عوام کو جان و مال کا تحفظ فراہم کیا جائے۔ انہوں نے ایم کیو ایم کے کارکنوں اور ہمدردوں سے اپیل کی کہ وہ جرائم پیشہ عناصر کی مسلح دہشت گردی پر ہرگز مشتعل نہ ہوں، اپنے جذبات قابو میں رکھیں اور شہر میں امن و استحکام کیلئے کوششیں جاری رکھیں۔ جناب الطاف حسین نے تمام سیاسی و مذہبی جماعتوں سے بھی ایک مرتبہ پھر اپیل کی کہ وہ سندھ خصوصاً کراچی میں پائیدار امن کے قیام، استحکام اور بھائی چارے کے فروغ کیلئے اپنا اپنا کردار ادا کریں۔ جناب الطاف حسین نے جرائم پیشہ عناصر کی فائرنگ سے شہید ہونے والے ایم کیو ایم کے کارکنوں اور ہمدردوں کے لواحقین سے دلی تعزیت کا اظہار کیا اور دعا کی کہ اللہ تعالیٰ شہید ہونے والوں کی مغفرت فرمائے اور لواحقین کو صبر جمیل عطا کرے۔ انہوں نے زخمیوں کی صحتیابی کیلئے بھی دعا کی۔

جو عناصر ہمارے کارکنان کو شہید کر کے یہ سمجھ رہے کہ وہ ہمیں مٹا دیں گے، وہ ہمارا نہیں بلکہ پاکستان کو نقصان پہنچا رہا ہے، مصطفیٰ کمال

ملیر میں کارکنان کی شہادت کے بعد نماز جنازہ کے موقع پر میڈیا کے نمائندوں سے گفتگو

کراچی۔۔۔۔۔ 22 جولائی 2011ء

متحدہ قومی موومنٹ کی رابطہ کمیٹی کے رکن مصطفیٰ کمال نے ملیر، کھوکھرا اور دیگر علاقوں میں جرائم پیشہ عناصر نے پولیس کی سرپرستی میں گھروں میں سوئے ہوئے ایم کیو ایم کے کارکنوں اور ہمدردوں کو گھروں کے اندر گھس کر بے دردی سے شہید کیا ہے۔ انہوں نے کہا کہ ہم اپنے پیاروں کے اجتماعی جنازے اٹھا کر تھک چکے ہیں اور، کہیں ایسا نہ ہو کہ لاشیں اٹھاتے اٹھاتے ہمارے کندھے تھک جائیں اور پھر عوام احتجاج پر مجبور ہوں جائیں پھر شاید ہم بھی انہیں نہ روک پائیں۔ یہ بات انہوں نے ملیر میں ایم کیو ایم کے کارکنان کی نماز جنازہ کے موقع پر میڈیا سے گفتگو کرتے ہوئے کہی۔ اس موقع پر ایم کیو ایم کی رابطہ کمیٹی کے ارکان ڈاکٹر صغیر احمد، واسع جلیل، گلبر از خان خٹک اور حق پرست منتخب عوامی نمائندے بھی موجود تھے۔ مصطفیٰ کمال نے کہا کہ آج صبح ملیر کے علاقے سعود آباد، کھوکھرا، عمار یا سوسائٹی اور ان سے ملحقہ علاقوں میں حق پرست عوام اور ایم کیو ایم کے کارکنان اپنے گھروں میں سو رہے تھے وہ کسی علاقے پر حملے کرنے نہیں جا رہے تھے بلکہ جرائم پیشہ عناصر نے ایم کیو ایم کے کارکنان، ہمدردوں کے گھروں پر مسلح حملہ کیا جس کے نتیجے میں دس سے زائد لوگوں کی شہادتیں ہوئی جن میں اکثریت ایم کیو ایم کے کارکنان اور ہمدردوں کی ہے۔ انہوں نے کہا کہ ان دہشت گردوں کو حکومتی اور پولیس کی مکمل سرپرستی حاصل ہے اور وہ اپنے گھناؤنی سازشوں کے ذریعے معصوم لوگوں کے خون بہا رہے ہیں۔ انہوں نے کہا کہ بہت سے لوگ میڈیا پر بیٹھے کر ہمیں تبلیغ کرتے ہیں میں ان سے یہ کہتا ہوں کہ عوام اور کارکنان آرام سے سو رہے تھے یہ تو کسی کو نقصان پہنچا رہے تھے تو پھر انہیں کیوں درندگی کے ساتھ شہید کر دیا گیا؟ میں ان سے پوچتا ہوں کہ کراچی کے امن سے کون کھیل رہا ہے اور شہر کو کون غیر مستحکم کرنا چاہتا ہے۔ انہوں نے کہا کہ قائد تحریک جناب الطاف حسین نے آج بھی اپنے پیغام میں یہی بات کی ہے کہ ہم تمام زبانیں بولنے والوں تمام جماعتیں ماضی کی تلخیوں کو بھولا دیں۔ انہوں نے کہا کہ جو لوگ یہ سمجھ رہے ہیں کہ ہمارے کارکنان کو شہید کر کے ہمیں مٹا دیں گے تو میں ان سے کہنا چاہتا ہوں کہ وہ ہمارا نہیں بلکہ پاکستان کو نقصان پہنچا رہے ہیں۔ انہوں نے کہا کہ ہم نے وزیر داخلہ سمیت تمام لوگوں سے رابطے کئے مگر اس کے باوجود بھی کوئی کارروائی عمل میں نہیں آئی۔ انہوں نے کہا کہ ہم ڈی جی ریجنرز کے ہم شکر گزار ہیں کہ انہیں فوراً یہاں کارروائی کی اور عوام کو تحفظ فراہم کیا۔

ملیر کھوکھرا پار میں مسلح دہشت گردوں کی فائرنگ سے شہید ہونے والے ایم کیو ایم کے
10 کارکنان اور ہمدردوں میں سے دو سپرد خاک، چھ کی نماز جنازہ کل ادا کی جائے گی

کارکنان کی اجتماعی نماز جنازہ ملیر کالا بورڈ روڈ پر ادا کی گئی، نماز جنازہ اورتدفین میں رابطہ کمیٹی، حق پرست ارکان اسبلی اور دیگر ذمہ داران کی
شرکت، تاجروں اور ٹرانسپورٹرز کی جانب سے احتجاجاً کاروبار اور ٹرانسپورٹ بند ملیر کھوکھرا پار اور قرب وجوار کے علاقوں میں مکمل سوگ رہا

کراچی۔۔۔۔ (اسٹاف رپورٹر)

ملیر کھوکھرا پار میں جرائم پیشہ عناصر کی جانب سے جمعہ کی صبح آبادیوں پر مسلح حملے اور گھروں میں گھس کر اندھا دھند فائرنگ کے نتیجے میں شہید ہونے والے ایم کیو ایم کے کارکن غلام
مرتضیٰ ولد عطاء اللہ صدیقی (یونٹ 97)، ایم کیو ایم (یونٹ 96) کے ہمدرد اکبر ولد رفعت جمیلکو ہزاروں سوگواران کی آہوں اور سسکیوں کے درمیان بعد نماز مغرب ملیر کے مقامی
قبرستانوں میں علیحدہ علیحدہ سپرد خاک کر دیا گیا اور شہداء کو زبردست خراج عقیدت پیش کیا گیا۔ تفصیلات کے مطابق ایم کیو ایم ملیر سیکٹر یونٹ 97 کے کارکن غلام مرتضیٰ شہید کو ماڈل
کالونی قبرستان جبکہ ایم کیو ایم ملیر یونٹ 96 کے ہمدرد اکبر شہید کو کوسعود آباد کے قبرستان میں سپرد خاک کیا گیا۔ ایم کیو ایم کے ذمہ داران و کارکنان اور شہداء کے اہل خانہ اپنے
پیاروں کی المناک شہادتوں پر ایک دوسرے سے لپٹ کر زور و قطار رو رہے تھے جیسے ہی شہداء کے جنازے نماز جنازہ کی ادائیگی کیلئے خدمت خلق فاؤنڈیشن کی ایسی بیسیوں میں
ملیر کے علاقے کالا بورڈ لائے گئے تو ایم کیو ایم کے کارکنان اور شہداء کے اہل خانہ شدت غم سے نڈھال ہو گئے جنہیں ایم کیو ایم کی رابطہ کمیٹی کے اراکین اور دیگر ذمہ داران نے غم
سے نڈھال سوگواران کو صبر کی تلقین کرتے رہے اور انہیں گلے لگا کر دلاسا دیا اس موقع پر انتہائی رقت آمیز مناظر دیکھنے میں آئے۔ اس سے قبل شہداء کی اجتماعی نماز جنازہ ملیر کے
علاقے ملیر کالا بورڈ مین ٹینٹل ہائی پر ادا کی گئی، نماز جنازہ اورتدفین میں ایم کیو ایم کی رابطہ کمیٹی کے اراکین سید مصطفیٰ کمال، ڈاکٹر صغیر احمد، واسع جلیل، گلفر از خان ٹٹک، حق
پرست منتخب عوامی نمائندے، ایم کیو ایم کی کراچی تنظیمی کمیٹی کے انچارج و اراکین، ملیر، شاہ فیصل کالونی، لاندھی اور کورنگی سیکٹرز کے علاوہ کراچی کے مختلف سیکٹرز و یونٹوں کے ذمہ
داران، کارکنان، ہمدردوں اور شہداء کے عزیز واقارب نے بڑی تعداد میں شرکت کی۔ اسی طرح مسلح دہشت گردوں کی فائرنگ سے شہید ہونے والے ایم کیو ایم یونٹ 97 کے
کارکن جمشید اقبال ولد نور محمد اور یونٹ 95 کے ہمدرد محمد نیاز ولد محمد شریف اور دیگر کارکنان و ہمدردوں کی تدفین آج ادا کی جائے گی۔ دکانداروں، تاجروں اور ٹرانسپورٹرز نے ملیر
کھوکھرا پار اور لاندھی میں جرائم پیشہ مسلح دہشت گردوں کی جانب سے ایم کیو ایم کے کارکنان و ہمدردوں کی خونریزی پر احتجاجاً اپنا کاروبار اور ٹرانسپورٹ مکمل بند رکھا جس سے
علاقے میں مکمل سوگ میں رہا۔

جرائم پیشہ عناصر کی جانب سے ملیر اور لاندھی میں مسلح دہشت گردی کی کارروائیاں قابل مذمت ہیں۔ رابطہ کمیٹی

جرائم پیشہ عناصر کی گھنٹوں تک ملیر کھوکھرا پار کے علاقوں میں دہشت گردی کا بازار گرم کرتے رہے لیکن حکومت و انتظامیہ

کی جانب سے فوری طور پر کوئی کارروائی نہیں کی گئی

ایم کیو ایم شہر میں امن و استحکام کیلئے کی جانے والی کوششوں کو سبوتاژ ہونے نہیں دے گی اور شہر میں امن کیلئے اپنی کوششیں جاری رکھے گی

کراچی۔۔۔۔ 22 جولائی 2011ء

متحدہ قومی موومنٹ کی رابطہ کمیٹی نے ملیر کھوکھرا پار کے علاقے میں جرائم پیشہ عناصر کی جانب سے آبادی پر حملے اور فائرنگ کی شدید مذمت کی ہے اور مسلح دہشت گردوں کی فائرنگ
سے ایم کیو ایم کے کارکنوں اور ہمدردوں کی شہادت پر دلی افسوس کا اظہار کیا ہے۔ اپنے ایک بیان میں رابطہ کمیٹی نے کہا کہ ملیر میں مکمل طور پر امن تھا کہ آج صبح موٹر سائیکلوں اور کئی
گاڑیوں میں سوار جرائم پیشہ عناصر نے ملیر کے علاقے کھوکھرا پار میں داخل ہو کر مختلف مقامات پر اچانک فائرنگ شروع کر دی جس کے نتیجے میں ایم کیو ایم کے کئی کارکن اور ہمدرد
شہید اور زخمی ہو گئے۔ ان جرائم پیشہ دہشت گردوں نے لاندھی کے علاقے میں بھی فائرنگ کی اور لوگوں کو دہشت گردی کا نشانہ بنایا۔ رابطہ کمیٹی نے جرائم پیشہ عناصر کی مسلح دہشت
گردی کی شدید الفاظ میں مذمت کرتے ہوئے کہا ہے کہ جرائم پیشہ عناصر نے آج ملیر اور لاندھی کے علاقوں میں اچانک حملے کر کے ایم کیو ایم کے معصوم و بے گناہ کارکنوں اور
ہمدرد عوام کو جس طرح دہشت گردی کا نشانہ بنایا ہے اس سے صاف ظاہر ہے کہ کونسے جرائم پیشہ عناصر کراچی کا امن خراب کرنے پر تلے ہوئے ہیں۔ رابطہ کمیٹی نے کہا کہ ایم کیو ایم
نے چند روز قبل جس خدشے کا اظہار کیا تھا ملیر اور لاندھی میں جرائم پیشہ عناصر کی جانب سے مسلح حملوں کی کارروائیوں اور عوام کو دہشت گردی کا نشانہ بنانے کے واقعات نے ان
خدشات کو درست ثابت کر دیا ہے۔ رابطہ کمیٹی نے کہا کہ یہ امر بھی قابل مذمت ہے کہ یہ جرائم پیشہ عناصر کئی گھنٹوں تک ملیر کھوکھرا پار کے علاقوں میں دہشت گردی کا بازار گرم کرتے
رہے لیکن حکومت و انتظامیہ کی جانب سے فوری طور پر کوئی کارروائی نہیں کی گئی۔ اگر انتظامیہ کی جانب سے فوری کارروائی کر لی جاتی تو صورتحال اتنی خراب نہ ہوتی۔ رابطہ کمیٹی نے

صدر آصف زرداری، وزیراعظم یوسف رضا گیلانی، وفاقی وزیر داخلہ رحمن ملک، گورنر سندھ ڈاکٹر عشرت العباد، وزیر اعلیٰ سندھ سید قائم علی شاہ اور صوبائی وزیر داخلہ منظور سمان سے مطالبہ کیا کہ ملیر میں علاقوں پر حملوں اور ایم کیو ایم کے کارکنوں اور ہمدردوں کو دہشت گردی کا نشانہ بنانے والے ان امن دشمن عناصر کے خلاف کارروائی کی جائے اور شہر میں امن کو برقرار رکھنے کیلئے ہر ممکن اقدامات کئے جائیں۔ رابطہ کمیٹی نے جرائم پیشہ عناصر کی فائرنگ سے ایم کیو ایم کے کارکنوں اور ہمدردوں کی شہادت پر دلی افسوس کا اظہار کیا اور زخمیوں کی صحتیابی کیلئے دعا کی۔ رابطہ کمیٹی نے کہا کہ جرائم پیشہ عناصر اپنی دہشت گردی کے ذریعے شہر کا امن خراب کرنے کی کوشش کر رہے ہیں لیکن ایم کیو ایم شہر میں امن و استحکام کیلئے کی جانے والی کوششوں کو سبوتاژ ہونے نہیں دے گی اور شہر میں امن کیلئے اپنی کوششیں جاری رکھے گی۔

کراچی کے مختلف علاقوں میں مسلح دہشت گردوں کی کاروائیاں قابل مذمت ہیں، زاہد ملک ایم کیو ایم کے کارکنوں اور ہمدردوں کی شہادت پر دلی اظہار افسوس

راولپنڈی۔۔۔ 22 جولائی 2011ء

متحدہ قومی موومنٹ راولپنڈی زون کے زونل انچارج زاہد ملک نے کہا ہے کہ کراچی کے مختلف علاقوں میں مسلح دہشت گردوں کی کاروائیاں قابل مذمت ہیں، راولپنڈی زونل آفس کی جانب سے جاری ایک بیان میں ایم کیو ایم راولپنڈی زون کے انچارج زاہد ملک نے کراچی کے مختلف علاقوں میں جرائم پیشہ عناصر کی جانب سے آبادی پر حملے اور فائرنگ کی شدید مذمت کی ہے اور مسلح دہشت گردوں کی فائرنگ سے ایم کیو ایم کے کارکنوں اور ہمدردوں کی شہادت پر دلی افسوس کا اظہار کیا ہے۔ اپنے ایک بیان میں انہوں نے کہا کہ کراچی میں مکمل طور پر امن تھا کہ آج صبح موٹر سائیکلوں اور کئی گاڑیوں میں سوار جرائم پیشہ عناصر نے مختلف مقامات پر اچانک فائرنگ شروع کر دی جسکے نتیجے میں ایم کیو ایم کے کئی کارکن اور ہمدرد شہید اور زخمی ہو گئے۔ ان جرائم پیشہ دہشت گردوں نے لائنڈھی کے علاقے میں بھی فائرنگ کی اور لوگوں کو دہشت گردی کا نشانہ بنایا۔ انہوں نے جرائم پیشہ عناصر کی مسلح دہشت گردی کی شدید الفاظ میں مذمت کرتے ہوئے کہا ہے کہ جرائم پیشہ عناصر نے آج کراچی کے مختلف علاقوں میں اچانک حملے کر کے ایم کیو ایم کے معصوم و بے گناہ کارکنوں اور ہمدرد عوام کو جس طرح دہشت گردی کا نشانہ بنایا ہے اس سے صاف ظاہر ہے کہ کون سے جرائم پیشہ عناصر کراچی کا امن خراب کرنے پر تلے ہوئے ہیں۔ زاہد ملک نے کہا کہ یہ امر بھی قابل مذمت ہے کہ یہ جرائم پیشہ عناصر کئی گھنٹوں تک کراچی کے علاقوں میں دہشت گردی کا بازار گرم کرتے رہے لیکن حکومت و انتظامیہ کی جانب سے فوری طور پر کوئی کارروائی نہیں کی گئی، اگر انتظامیہ کی جانب سے فوری کارروائی کر لی جاتی تو صورتحال اتنی خراب نہ ہوتی۔ ایم کیو ایم زونل انچارج نے جرائم پیشہ عناصر کی فائرنگ سے ایم کیو ایم کے کارکنوں اور ہمدردوں کی شہادت پر دلی افسوس کا اظہار کیا اور زخمیوں کی صحتیابی کیلئے دعا کی۔ انہوں نے کہا کہ جرائم پیشہ عناصر اپنی دہشت گردی کے ذریعے شہر کا امن خراب کرنے کی کوشش کر رہے ہیں لیکن ایم کیو ایم شہر میں امن و استحکام کیلئے کی جانے والی کوششوں کو سبوتاژ ہونے نہیں دے گی اور شہر میں امن کیلئے اپنی کوششیں جاری رکھے گی۔

ایم کیو ایم کی رابطہ کمیٹی کے رکن اشفاق منگی نے حضرت لعل شہباز قلندری درگاہ پر حاضری دی اور قائد تحریک الطاف حسین کی جانب سے چادر چڑھائی درگاہ کے باہر خدمت خلق فاؤنڈیشن کے طبی کیمپ کا دورہ اور زائرین کو فراہم کی جانے والی سہولیات کا جائزہ لیا

سیہون۔۔۔ 22 جولائی 2011ء

متحدہ قومی موومنٹ کی رابطہ کمیٹی کے رکن اشفاق منگی نے حضرت لعل شہباز قلندری کے عرس کے موقع پر مزار پر حاضری دی اور قائد تحریک جناب الطاف حسین کی جانب سے چادر چڑھائی۔ اس موقع پر حق پرست رکن سندھ اسمبلی وسیم حسین، ایم کیو ایم اندرون سندھ تنظیمی کمیٹی کے اراکین، ایم کیو ایم جامشورو زون کے ذمہ داران اور کارکنان بھی ان کے ہمراہ تھے۔ اشفاق منگی نے حضرت لعل شہباز قلندری درگاہ کے باہر لگائے گئے خدمت خلق فاؤنڈیشن کے طبی کیمپوں کا دورہ کیا اور زائرین کو فراہم کی جانے والی طبی سہولیات کا جائزہ لیا۔ انہوں نے طبی کیمپ پر خدمات انجام دینے والے ایم کیو ایم میڈیکل ایڈمیٹی کے ڈاکٹروں، پیرامیڈیکل اسٹاف کے عملے اور خدمت خلق فاؤنڈیشن کے رضا کاروں کو قائد تحریک جناب الطاف حسین کی جانب سے زبردست خراج تحسین بھی پیش کیا۔ اشفاق منگی نے حضرت لعل شہباز قلندری درگاہ پر فاتحہ خوانی کیا اور کراچی، سندھ اور ملک بھر میں قیام امن، سازشوں عناصر کی سازشوں کے خاتمے، حق پرست جدوجہد کی کامیابی، کراچی کے علاقے لائنڈھی اور ملیر میں جرائم پیشہ مسلح دہشت گردوں کی فائرنگ سے شہید ہونے والے ایم کیو ایم کے کارکنان و ہمدردوں کے بلند درجات، لواحقین کیلئے صبر جمیل، اسیر کارکنان کے بلند حوصلے، حق پرستانہ جدوجہد کی کامیابی کے علاوہ قائد تحریک جناب الطاف حسین کی درازی عمر اور صحت و تندرستی کیلئے خصوصی دعا بھی کی۔

نیوز ۵ کے رپورٹر اور سینئر صحافی ملک منور کی گمشدگی پر رابطہ کمیٹی کا اظہار تشویش

کراچی۔۔۔22 جولائی، 2011ء

متحدہ قومی موومنٹ کی رابطہ کمیٹی نے نیوز ۵ کے رپورٹر اور سینئر صحافی ملک منور کی گزشتہ روز سے گمشدگی پر گہری تشویش کا اظہار کیا ہے اور اسے آزادی صحافت کے منافی قرار دیا ہے۔ ایک بیان میں رابطہ کمیٹی نے کہا کہ ملک منور گزشتہ روز اپنے فرائض کی ادائیگی کیلئے گھر سے نکلے تھے کہ 24 گھنٹے سے زائد وقت گزر جانے کے بعد بھی اب تک ان سے کوئی رابطہ نہیں ہو سکا جو لمحہ فکریہ ہے اور آزادی صحافت کی کھلی خلاف ورزی ہے جس کی جتنی بھی مذمت کی جائے کم ہے۔ رابطہ کمیٹی نے صحافی برادری اور ملک منور کے اہل خانہ سے دلی ہمدردی اور یکجہتی کا اظہار کیا۔ رابطہ کمیٹی نے صدر آصف علی زرداری، وزیراعظم سید یوسف رضا گیلانی، وفاقی وزیر داخلہ رحمن ملک، گورنر سندھ ڈاکٹر عشرت العباد، وزیر اعلیٰ سندھ سید قائم علی شاہ اور صوبائی وزیر داخلہ منظور وسان سے مطالبہ کیا کہ ملک منور کی گمشدگی کا نوٹس لیتے ہوئے انہیں جلد از جلد بازیاب کرایا جائے اور صحافیوں کا تحفظ یقینی بنایا جائے۔

ایم کیو ایم اورنگی ٹاؤن سیکرٹری ایڈرز ونگ کمیٹی کے انچارج محمد ایوب رانا کے انتقال پر جناب الطاف حسین کا اظہار افسوس

لندن:۔۔۔۔22 جولائی، 2011ء

متحدہ قومی موومنٹ کے قائد جناب الطاف حسین نے ایم کیو ایم اورنگی ٹاؤن سیکرٹری ایڈرز ونگ کمیٹی کے انچارج محمد ایوب رانا کے انتقال پر گہرے رنج و غم کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگواروں کو احقین سے دلی تعزیت و ہمدردی کا اظہار کیا اور کہا کہ دکھ کی اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ مرحوم کو اپنی جوار رحمت میں اعلیٰ مقام عطا فرمائے اور سوگواران کو صبر جمیل عطا فرمائے۔ (آمین)

ایم کیو ایم کے کارکنان سے رابطہ کمیٹی کا اظہار تعزیت

کراچی:۔۔۔۔22 جولائی، 2011ء

متحدہ قومی موومنٹ کی رابطہ کمیٹی نے ایم کیو ایم اورنگی ٹاؤن سیکرٹری ایڈرز ونگ کمیٹی کے انچارج محمد ایوب رانا اور ایم کیو ایم شکار پور زون یونٹ کا ہیجا کے انچارج عبد الکریم ایڈو کے والد رسول بخش کے انتقال پر گہرے دکھ اور افسوس کا اظہار کیا ہے۔ تعزیتی بیان میں رابطہ کمیٹی نے مرحومین کے تمام سوگواروں کو احقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

